

Ġużè Ellul Mercer: vuċi u spalla għar-ruħ fi kriżi

Olivia Borg

F'dan l-artiklu se nkun qed niffoka l-aktar fuq il-mod kif inhuma pprezentati l-karattri nisa u rġiel u kif dawn iħarsu lejn xulxin fix-xogħol ewlieni ta' Ġużè Ellul Mercer (1897-1961), ir-rumanz *Leli ta' Haż-Żgħir* (1938). Il-karatterizzazzjoni hija aspett fundamentali f' xogħol letterarju għax bosta drabi huma l-karattri li jlaħħmu x-xogħol. Tant hu hekk li l-kittieb E.M. Forster jasal biex jgħid li l-karattri huma "*creations inside a creation*."¹ Bħallikieku l-ewwel hemm il-ħolqien prinċipali jew il-qafas li f'dan il-każ huwa r-rumanz u mbagħad hemm ħolqien ieħor daqstant importanti li se jkun ospitat minn dan il-qafas. Dan jixhed l-impenn doppju ta' awtur bħal Ellul Mercer li mhux interessat biss li jagħtina stampa ħelwa tal-pajsaġġ, tendenza li kienet mogħtija prominenza mill-kittieba Romantiċi iżda hu bil-wisq aktar interessat fit-tiswir ta' individwu li hu konxju tal-limiti ta' madwaru u li jagħmel ħiltu kollha biex jittqabad kontrihom.² "Mir-realtà li tidher (ir-raħal, ir-raħlin, il-qagħda soċjali) Ellul Mercer jgħaddi għar-realtà li ma tidhirx iżda tiġġarrab fl-għeluq tal-ispirtu."³ Kawża t'hekk ir-rumanz jistrieħ fuq żewġ aspetti: l-aspett soċjali li jagħtina stampa realistika tar-raħlin neqsin minn kull mezz t' edukazzjoni u li kawża t'hekk qed ibatu kultant mingħajr lanqas biss jindunaw għax ma jafux ħajja oħra għajr din u l-aspett psikologiku li jixhed il-kriżi ta' ruħ li ma tridx li tkun parti minn din il-massa u għalhekk tiġġildilha minkejja li fl-aħħar mill-aħħar titef.⁴ Għalhekk, m'hemmx dubju li hemm interdipendenza bejn dawn iż-żewġ aspetti li jagħmlu r-rumanz dak li hu proprju għax huma preżenti t-tnejn.

Waqt li l-karatterizzazzjoni fir-rumanzi idealistiċi u storiċi-romantiċi kienet toħroġ bosta drabi mill-azzjoni, f'tipi oħra ta' rumanzi, fosthom dak politiku-

soċjali u psikoloġiku bħal *Leli ta' Haż-Żgħir*, il-karatterizzazzjoni tixref aktar mill-enfasi li tinxtehet “fuq l-għarfien u l-iżvolgiment tal-identità ġewwiena tal-personaġġ” imġarrab u konxju tiegħu nnifsu.⁵ Barra minn hekk, din it-tip ta’ kitba, prevalentni l-aktar fis-snin tletin u erbgħin tas-seklu l-ieħor b’awturi bħal Juan Mamo (1886-1941) u Ġużè Orlando (1898-1962), apparti Ellul Mercer, għandha wkoll l-iskop tal-“kunxjentizzazzjoni tal-massa.”⁶

Karattri u Fehmiet Sterjotipati

Minkejja li *Leli ta' Haż-Żgħir* “jista’ jitqies bħala l-ewwel rumanz li jagħti passi decizi lejn in-narrattiva psikoloġika”⁷ u minkejja li jiffavorixxi l-intelletwalizmu u l-pożittività tad-dubju permezz ta’ Leli, f’Ellul Mercer insibu għadd ta’ sterjotipi. Sa mill-bidu tar-rumanz niltaqgħu ma’ Dun Karm ta’ Rużann, karattru li jrid jibqa’ mwahħal mal-għeruoq tiegħu tant li “Jekk kont tibda biex tkellmu fuq xi tibdil, imqar dak li hu meħtieġ u li minnu nnifsu jidher li hu għall-aħjar, aktarx li kont issibu ma jaqbilx miegħek.”⁸ Minnu nnifsu, it-terminu “sterjotip” jikkumplimenta b’mod preċiż din il-karatteristika ta’ dan il-qassis. Il-kelma “sterjotip” ġejja mill-Grieg u hija komposta minn żewġ kelmiet: *stereos* li tfisser “solidu” u *typos* li tfisser “marka, mudell jew tip.”⁹ It-terminu, li oriġina mill-qasam tal-istampar, oriġinarjament kien jirreferi għal “*one piece printing plate cast in type metal from a mold (matrix), taken of a printing surface, as a page of set type.*”¹⁰ Dan kollu jimplika xi haġa li ma tistax tibiddel jew tiċċaqlaq malajr.

Dun Karm ta’ Rużann kien jimxi bl-arketipi għax fil-percezzjoni tiegħu jhaddan “mudell ewlieni li jsiru kopji minnu; idea universali li jieħdu sehem fiha l-varjazzjonijiet tagħha.”¹¹ Dan huwa evidenti meta n-narratur jgħidilna li “Dun Karm lin-nisa ftit kien igerragħhom.”¹² Dan id-distakk min-nisa jkompli jattribwixxi għar-reputazzjoni tajba tiegħu mar-raħlin għax qed juri li huwa raġel; li mhuwiex imjassar minn mara iżda huwa ħieles f’kull sens.¹³ Tant hu hekk li ħsiebu “kien jimraħ safi daqs dak ta’ tarbija”¹⁴ għax ladarba distakkat min-nisa kien innocenti, b’direzzjoni ċara f’haġtu u mingħajr traċċi ta’ hażen. Naqraw li Dun Karm kien iwissi lill-bniet li kienu jingemgħu jtkellmu maġenb il-kunfissjunarju tiegħu, u jċanfar “bl-akbar herra” lil dawk il-“hafna nisa bla ġieħ” li skont hu jmorru l-knisja “biex jinqdew u jħajru l-irġiel.”¹⁵ “Is-safa, bħall-ġmiel, kellha tkun dik il-kwalità tant importanti li biha jissebbaħ il-ġisem femminili Malti.”¹⁶ Kif inhu evidenti mill-qawl “Ix-xebba dellha tqil u l-ġuvni

bandiera bajda,” rimarka li tgħaddiha wkoll Kuncett ta’ Venuża meta tgħarraf lis-Sa Marjann li Leli qed jiltaqa’ ma’ Vira,¹⁷ donnha li hija l-mara biss li tista’ tithammeġ bl-immoralità. Barra minn hekk, il-qawl, “Mara sabiħa, ġmielha jibqa’ sakemm titlef ġieħha,”¹⁸ apparti li bħall-kumplament tal-qwiel huwa rifless ta’ kif kien jirraġuna l-moħħ Malti, jevoka preċiżament il-filosofija ta’ Dun Karm li l-ġieħ u l-purità tar-ruħ, tal-moħħ u tal-intenzjonijiet għandhom ikunu l-karatteristiċi fundamentali li jagħnu lill-mara.

Għal Dun Karm ta’ Rużann, il-maġġorparti tan-nisa jappartjenu għal din it-tip ta’ mġiba mtajra. Il-mara tidher bħala dik li kapaċi tisseduċi bil-makakkerija u tinganna bil-qerq.¹⁹ Kif ironikament jixhed isimha, din it-tip ta’ mara fir-rumanz hija rrapprezentata minn Klara Buqerq; il-mara żienja li trid l-attenzjoni u li moħħha biex taħfen lil Leli taħt idejha. Hija murija bħala theddida għall-pjan t’Alla u bħala dik li ma ssibx kwiet qabel taħtaf il-priza tagħha u tisfrattalu l-merħla f’daru stess.²⁰ Għall-kuntrarju, omm Dun Karm kienet “mara mdaħħla fiż-żmien u għaqlija kemm tridha” u kienet tisimġu “bis-sabar kollu u mingħajr ma thalli kelma toħroġilha minn fommha.”²¹ Minn din id-deskrizzjoni jidher ċar li omm dan il-qassis tirrapprezenta viżjoni oħra fi ħdan it-twemmin Nisrani, viżjoni li tqis lill-mara bħala dik li hija mogħnija b’bosta virtujiet li jilhq u l-qofol u l-perfezzjoni tagħhom fil-Madonna.²² Fi ħdan it-twemmin Nisrani jidher li m’hemmx triq tan-nofs għan-nisa iżda hemm żewġ toroq estremi li jixirfu minn dawn iż-żewġ viżjonijiet antitetiċi msemmija.²³ Jista’ jkun li l-awtur mhuwiex konxju tal-isterjotipicità ta’ dawn il-karattri iżda jista’ jkun ukoll li nqeda bihom biex iqanqal diskussjoni. Għal Dun Karm, ommu kienet kollox u meta tmut hi jhoss is-solitudni iżda jiddefinixxi d-dgħufija f’termini sessisti meta jgħid “Sirt donni mara”²⁴ għax beda jfittex kull okkażjoni biex jitkellem ma’ xi hadd u biex ikun fil-kumpanija tan-nies. Din l-idea li n-nisa huma kreaturi li moħħhom biex ipaċpċu tixref f’ mument ieħor meta Vira u s-Sa Marjann jiltaqgħu ma’ Klara ċ-ċimiterju u l-awtur jgħidilna li dawn “qalu ftit kliem fieragħ, bħalma jgħidu n-nisa.”²⁵

M’hemmx dubju li Dun Karm jirrapprezenta x-xbieha tal-missier konservattiv u ideali, dak li jservi ta’ spalla minflok għall-familja fis-sens dejjaq tal-kelma, għall-familja estiża li hija l-komunità lokali tar-raħal tiegħu.²⁶ Tant hu hekk li fi kliem is-Sur Kelin, raġel li kien jistmerr lill-qassisin, Dun Karm qatt m’għamel “l-inqas haġa li ċċekknu u tbaxxih bħala qassis u bħala raġel.”²⁷ Bħala l-kap, b’mod speċjali mil-lat spiritwali u morali, Dun Karm:

embodies the values needed to make one’s way in the world and to support a family: he is morally strong, self-disciplined, frugal, temperate, and restrained.

*He sets an example by holding himself to high standards. He insists on his moral authority, commands obedience, and when he doesn't get it, metes out retribution as fairly and justly as he knows how. It is his job to protect and support his family, and he believes that safety comes out of strength.*²⁸

Iżda m'hemmx dubju wkoll li f'Dun Karm hemm kuntrast għax filwaqt li kien iċanfar bil-herra lil dawk li ma jikkonformawx ma' mgħiba li tixraq fil-knisja u kien raġel b'harsa mqita u b'wiċċ imqarras u ta' ftit tislīm, "kellu t-tajjeb tiegħu; u t-tajjeb ta' Dun Karm kien jisboq bil-kbir in-nuqqas li semmejna."²⁹ L-awtur donnu ried li jibbilanċja lil dan il-karattru billi jurina li taħt din il-qoxra ostili kien hemm "moħbija qalb tad-deheb."³⁰ Mhux talli hekk talli "L-inqas wieħed li kien jaħseb li Dun Karm kien jixraq qu qima u tifhir bħala qassis tassew, kien Dun Karm innifsu."³¹

U għad illi fejn jarawh in-nies kien daqshekk imqit u ta' għalih waħdu, meta xi hadd kien jiġi f'daru biex jiftaħ qalbu miegħu, Dun Karm kien jinħall. U mhux l-ewwel u t-tieni darba li f'għajnejh feġġet demgħa; bħalma kienu drabi bla għadd dawk li fihom daħħal idu f'butu u ta kulma kellu fih f'dak il-waqt. U meta Dun Karm kien jagħmel dan kien jagħmlu b'qalbu kollha u bla xejn tnikkir.³²

Ir-riċerkatur u lingwista George Lakoff jishaq li:

*The strict father is restrained in showing affection and emotion overtly, and prefers the appearance of strength and calm. He gives to charity as an expression of compassion for those less fortunate than he and as an expression of gratitude for his own good fortune.*³³

F'Dun Karm hemm prezenti x-xrara tal-kuxjenza soċjali; iħoss għall-foqra u għal dawk li qegħdin iġarrbu l-għaks u kien jilmenta mal-kappillan biex jindirizza din it-tebġha soċjali. Iħoss ukoll għal Leli meta jarah jitqabad miegħu nnifsu iżda mingħajr tlaqliq isostni li fil-fehma tiegħu Leli marad minħabba li qara "kotba li jqallbu r-ras" u li jħammgu r-ruħ għax iberrdu t-twemmin.³⁴ "Dun Karm ma kienx għaref; iżda kien jemmen wisq aktar milli jista' jemmen min hu għaref [...]."³⁵ Bħala qassis, Dun Karm ma jirrikonoxxi il-fatt li l-marda ta' Leli hija kkaġunata mis-"sens ta' htija u biża' li tizra' fih il-komunità li jgħix fiha ddominata minn konservattizmu Kattoliku, komunità li la tifhmu u lanqas trid tifhmu"³⁶ u mhux minħabba l-kotba li kien jaqra. Fil-każ tar-relazzjoni adultera tiegħu ma'

Klara, Leli jħoss sa mill-bidu li qed jagħmel ħażin iżda fil-każ tal-ħeġġa tiegħu għall-qari u t-tagħlim, is-sens ta' ħtija jinżera' fih minn forzi esterni. Waqt li f' xi waqtiet "kien iħossu mejjet biex jaqta' l-għatx klubi u jixrob mill-ħelu li l-ħajja tressaq ma' fomm iż-żgħażaġh, f'ohrajn kien jisma' f'widnejh tidwi l-għajta tad-dmir: 'Lel, tinsieħ li int Nisrani! ... Lel, kun raġel!'"³⁷

Martu Vira mhijiex sterjotipika biss fid-dehra tagħha iżda ssaħħaħ il-konservattizmu Kattoliku permezz tal-fehmiet tagħha. Bħas-Sa Marjann, li skont Oliver Friggieri hija l-"mara fidila li tirrappreżenta t-torri taċ-ċertezza teologika u tal-morali eżatta,"³⁸ Vira tħeġġeġ lil Leli jerġa' jibda jittqarben u meta għal waqt wiehed jgħidilha li qed iħossu fil-paċi miegħu nnifsu tġhidlu "'Dak għax għamilt dmirek u m'intix tonqos 'l Alla.'"³⁹ "Ir-rumanz iqiegħed l-imħabba għall-mara 'pura' (u sterjotipika) tiegħu Vira kontra l-kilba tiegħu għall-kotba meqjusin (sterjotipikament) bħala 'impuri.'"⁴⁰ Vira hija meqjusa bħala pura mhux biss għax hija leali lejn żewġha iżda anki għax ma tistaqsix; għax ruħha u mohħha mħumiex imtebbgħin b'għerf li skont il-komunità li trabbiet fiha, ma jisthoqqilhiex li jkollha. Għalhekk, bejn Leli u Vira hemm kuntrast qawwi u l-karattri tagħhom jistgħu faċilment jittqiesu bħala metafora ta' Malta l-qadima (Vira) u Malta l-ġdida mdawla b'ideat progressivi (Leli).⁴¹ Inevitabbilment, iż-żwieġ tagħhom jixhed il-konflitt bejn dawn iż-żewġ aspetti ta' artna.⁴²

Bħalma omm Dun Karm hija muriġa bħala l-mara ideali, hekk ukoll is-Sa Marjann. Il-karattru tas-Sa Marjann huwa mgħobbi bil-piż tal-awtobijografija kif wara kollox ikun, fi grad jew ieħor, kull xogħol letterarju iżda f'dan il-każ għandna konferma ta' dan. Hu l-awtur, Ġorġ Ellul Mercer, jikkonferma li s-Sa Marjann hija mera ta' ommu u omm l-awtur, "mara reliġjuża ħafna li l-awtur kellu qima kbira lejha."⁴³ Kif wiehed jistenna, bħala bint "l-iżgħar Gżira iżda l-ewlenija fit-Twemmin Imqaddes,"⁴⁴ it-twemmin Nisrani kien kollox għaliha sal-punt li kienet toqgħod "għassa"⁴⁵ għal x'kotba qed jaqra binha Leli.

Is-Sa Marjann kienet Nisranija tassew u mhux tal-isem. Ma kinitx Nisranija fejn kien jaqbel lilha biss; u lanqas kienet Nisranija minn dawk li, fi dmirhom tal-imħabba lejn għajrhom, iħobbu 'l għajrhom sa fejn ta' għajrhom ma jmissx ma' tagħhom.⁴⁶

Id-domna li tat lil binha Ninu qabel siefer hija sinjal ieħor tal-fidi qawwija tagħha li kienet tmexxiha f'kull għemil tagħha. Hija mara li thobb lil uliedha u tippreokkupa ruħha dwarhom, ta' karattru sod, umli, għarfa bl-esperjenzi tal-ħajja, f'kelma waħda, dik li sservi ta' pilastru għall-familja tagħha, dik li

aċċettat bla ribelljoni ta' xejn ir-rwol li s-soċjetà patrijarkali lestiet għaliha. Sal-aħħar xena tar-rumanz u sa xjuħitha, is-Sa Marjann tibqa' tafferma l-konformiżmu tagħha u l-karba tagħha hija waħda: li Leli jerga' jikseb twemminu; it-twemmin li lilha żammha ħajja u l-istess twemmin li jekk jerga' jiksbu binha jgagħalha tmūt hienja. Jista' jkun li r-rumanz jagħlaq b'din ix-xena patetika biex l-awtur ifakkarna li minkejja l-mixxa twila u iebsa ta' Leli (u tiegħu stess), m'hawn xejn iktar b'saħħtu mit-tradizzjoni li terfa' rasha ma' kull opportunità li tiġiha u li għalhekk it-taqbida kontra l-*istatus quo* trid tkun waħda kollettiva biex forsi tintrebaħ.

Bħalma f'Dun Karm jixref l-istint patern; il-missier li jindokra lil uliedu r-raħlin, fis-Sa Marjann jixref l-istint matern b'mod predominanti. Meta saret taf mingħand Kuncett li binha Leli interessat f'Vira, is-Sa Marjann "ħasset f'qalbha l-imrar li tħoss kull omm meta tintrebaħ li mara oħra sa tisirqilha lil binha."⁴⁷ Dan jindika element ta' possessjoni, tant hu hekk li l-awtur jirreferi għal Leli bħala "*Leli tagħha*, il-mimmi ta' għajnejha."⁴⁸ Mument ieħor waqt ir-rumanz meta jinħass ħafna l-element matern tas-Sa Marjann huwa meta Leli tela' biex jieħu l-premjju għall-ħidma tiegħu matul is-sena skolastika u s-suċċess li kiseb fl-eżamijiet biex ma nsemmux ukoll il-waqt tal-firda minn binha Ninu, waqt li għaliha kien qisu "barraxa li tisloħ il-qalb."⁴⁹ F'dak il-mument tal-premjazzjoni ta' Leli, għas-Sa Marjann "ma kien baqa' xejn isbaħ, aktar ħelu, aktar għaref u aktar ta' min iħobbu minn Leli tagħha!..."⁵⁰ u l-awtur jinqeda b'dawn it-termini assolutisti biex juri kemm Leli kien ifisser għal ommu. Jibqa' l-fatt ukoll li minkejja l-intenzjonijiet tajba tas-Sa Marjann fil-konfront ta' binha Leli, waħħlitha f'moħħha li għandu jsir qassis, xewqa li kif jistqarr tajjeb in-narratur, kienet frekwenti fl-ommijiet Maltin l-aktar dawk f'ambjent raħli u li kien għaliha kellu jsir hekk bilfors, b'riħet it-tradizzjoni. F'xi waqtiet fir-rumanz, l-istint matern joħroġ ukoll b'mod mill-aktar sterjotipat u fil-forma ta' xewqa. Pereżempju naqraw li Anġla bdiet tgħir għal Ċetta aktar minn qatt qabel meta semgħet li Ċetta se jkollha t-ftal għax fil-perċezzjoni ta' Anġla din kienet "sa toħroġ ta' mara iżjed minnha."⁵¹ F'ħin minnhom, Vira wkoll tistaqsi lil Leli jekk jaħsibx li l-Bambin għad jibagħtilhom l-ulied għax inkella jkunu ta' min jiħassarhom. Il-maternità tant hija meqjusa bħala rwol naturali tal-mara li għandna l-qawl "Mara bla żaqq bħal tiegħ bla daqq" li jfisser li t-"twelid hu l-ogħla ġieħ tal-mara miżżewġa."⁵² Dan il-qawl jasserixxi li l-ulied huma s-sors ewlieni li jirrendi lill-mara b'funzjoni utli u dawk in-nisa li ma kienx ikollhom tfal jew minħabba l-infertilità jew għax ma xtaqux kienu meqjusa bħala devjanti, falluti u bla skop f'ħajjithom.⁵³

F'waqtiert oħrajn fir-rumanz insibu diversi rimarki konformisti fir-rigward tal-femminilità li fi kliem Luce Irigaray (1930-) hija “*a role, an image, a value, imposed upon women by male systems of representation.*” Irigaray tissokta tgħid li “*In this masquerade of femininity, the woman loses herself[...].*”⁵⁴ Il-femminilità sservi wkoll ta' maskra li tippermetti lill-mara li tkun kif tixtieqha l-kultura patrijarkali u għadd ta' ideologiji oħra mfassla mir-raġel.⁵⁵ Fi ħdan din il-maskra l-mara titef lilha nnifisha għax ma tibqax hi u kultant anki inkonxjament tibda ssegwi mudell preskritt ta' mġiba u attitudni mfassal ukoll mill-istituzzjonijiet bħall-Knisja u l-ligijiet. Marbuta ma' din il-kostruzzjoni soċjali hemm “*a set of culturally defined characteristics*”⁵⁶ fosthom il-mistħija; bosta drabi sinjal tan-nuqqas ta' soċjalizzazzjoni u allura talludi wkoll għall-fatt li n-nisa Maltin ftit kienu joħroġu minn djarhom waħedhom, għajr għax-xirja jew għall-quddiesa. Leli kien mistħi u kwiet u kien “*jigħirilu bħan-nisa u jsir aħmar kif xi ħadd ifaħħru f'ħaġa żgħira [...].*”⁵⁷ F'mument ieħor fir-rumanz ukoll insibu l-mistħija marbuta man-nisa meta Gejtu jgħid lil Leli “*“Isma' Lel; tridx naqbzu fi kliem ieħor, għaliex, nistħi ngħidlek, għandi min-nisa; ma nistax nisma' 'l min jitkellem fuq il-għali u t-tiġrif.*”⁵⁸ Hawnhekk ir-rumanz qed joġġettiva l-gisem u l-imġiba tal-mara skont l-ideologija normattiva ta' soċjetà purament patrijarkali. Għalhekk, ir-rumanz, f'dawn il-waqtiert ma jkun qed jagħmel xejn ħlief ikompli jinforza l-hekk imsejjaħ misteru femminili li Sigmund Freud (1856-1939) irrefera għalih bħala l-“kontinent mudlam tal-istudju psikoloġiku.”⁵⁹

Karatteristika oħra hija l-ħlewwa, li fi kliem is-Sur Kelin, li suppost kien intellettuali, “*għan-nisa biss tajba!*” u jgħid lil Leli “*jeħtieġ tara kif tagħmel u xxarraf ftit lilek innifsek*”⁶⁰ għax fil-percezzjoni patrijarkali l-ħruxija hija sinjal ta' rġulija u ta' saħħa, sinjal ta' karattru sod. Is-saħħa tant hija element maskili li donnu l-awtur ħass il-bżonn li f'waqt minnhom fir-rumanz jieqaf u jiddeskrivi l-karattru ta' Tona, li mhi ħadd għajr karattru ċatt u sekondarju fost il-ħafna li hemm. Izda Tona timmerita ftit aktar spazju għax hi kemm kemm sovversiva għal żmienha. Tona baqgħet taħzen iz-zokkor u tbiġħu bil-għali fi żmien il-gwerra u baqgħet tagħmel ta' rasha meta żewġha kien iwissiha li jibza' li jinqabdu għax hi “*kellha stonku ta' għaxart irġiel.*”⁶¹ Minn din il-kwotazzjoni johroġ ċar kemm il-mara mħijex libera u meqjusa għal dak li verament hi għax minflok hija mqabbla mal-irġiel. Luce Irigaray tgħid li l-mara għandha tkun essri awtonoma, b'personalità idjosinkratika.

To demand equality as women is, it seems to me, a mistaken expression of a real objective. To demand to be equal presupposes a point of comparison. To

*whom or to what do women want to be equalized? To men? To a salary? To a public office? To what standard? Why not to themselves?*⁶²

Karatteristika oħra marbuta esklużivament man-nisa hija l-għira li skont l-awtur m'hawnx "qilla li tisboq lil dik ta' mara f'waqt ta' għira."⁶³ B'dan il-lingwaġġ, l-awtur ma jirrikonoxxi il-fatt li l-għira tista' tkun prezenti kemm fin-nisa u kemm fl-irġiel proprju għax hija parti min-natura tagħna ta' bnedmin. Permezz ta' dan il-lingwaġġ li jstabbilixxi l-aspettattivi, il-karattri jinħbew "fin-normalità tad-diskors" li jixhet lil kulhadd f'keffa waħda.⁶⁴ Karatteristika oħra li għandha għeruq sodi u li hija marbuta mal-mara minħabba l-orjentament domestiku li din tingħata hija l-indafa. Tant hu hekk li s-Sur Kelin kellu daru miżmuma tajjeb "daqskemm kieku kellu mara ddurlu biha."⁶⁵

Fir-rumanz insibu wkoll xi rimarki minn u dwar uħud mill-karattri, imqar dawk sekondarji, li jiffavorixxu l-partikolarità aktar milli l-ġeneralizzazzjonijiet. Jibdew jistaqsu x'hemm mistur taħt il-qoxra ta' barra u jaslu biex ifarrku, imqar jekk bil-kliem, dik l-immagni li wiehed ikun bena fil-pubbliku. Is-Sur Nin ta' Braġ, missier Leli, "kien iħobb in-nisa" u "ta' sikwit kien jhewden b'xi wiċċ sabih" iżda dan hadd ma kien jafu għajr martu stess, xi ħbieb tal-qalb u xi nisa li kien nibixhom u għalhekk fir-raħal "kien magħruf b'raġel medhi biss b'martu u wliedu."⁶⁶ Iżda jidher li s-Sur Nin sab mara li waqfitlu u ċarrtitlu l-pretensjonijiet tiegħu.

Billi wiehed ikun iħobb lil martu u 'l uliedu xhin ikun hdejhom, u jkun 'minn tagħna' u ta' qalb tajba, ma jfissirx li għandu kulma titlob l-irġulija. Jiena m'iniex raġel, iżda rrid naħseb li raġel li ma għandux il-hila jleġġem lilu nnifsu man-nisa, ma jixraqlux l-isem ta' raġel.⁶⁷

Is-Sur Nin ta' Braġ huwa incert fis-sens li huwa maqbud bejn żewġ ħajjiet: il-ħajja mtajra fil-logħob u l-interess f'nisa oħra u d-dmir tiegħu ta' miżżewweġ u ta' missier. Martu Marjann hija daqstant ieħor maqbuda bejn ħaltejn għax minkejja li tara lil żewġha jagħtiha għall-hala, ta' omm eżemplari li kienet, heġġet lil binha biex qatt ma jonqos "imqar b'kelma"⁶⁸ mill-qima li għandu jkollu lejn missieru.

Il-Lingwaġġ Id f'Id mat-Tema

Leli ta' Haż-Żgħir huwa rumanz li fih id-diversi aspetti tal-istil bħal-lingwaġġ, is-simbolizmu u l-metafori jikkumplimentaw it-tema. It-tema ewlenija tar-rumanz nistgħu niġbruha f'sentenza waħda: il-konflitt bejn l-injoranza u l-għerf. Dawn iż-żewġ naħat huma ssimbolizzati bil-metafora klassika u ċentrali tad-dlam u d-dawl rispettivament. Fir-rumanz jissemma Sqaq id-Dlam; post il-faqar, id-dnub, il-ħmieġ, il-vjolenza, il-mard u n-nies bla xogħol; kollha sintomi diretti jew indiretti tan-nuqqas t'edukazzjoni. Mhux talli għandna d-dlam iżda talli għandna l-idea tal-isqaq; żewġ xbihat b'konnotazzjonijiet oskuri. Din il-metafora ewlenija tista' tingabar proprju f'*L-Isqaq* (1962), it-titlu ta' wieħed mir-rumanzi ta' Ġużè Chetcuti (1914-2006), awtur soċjali ieħor li għandu wkoll id-dramm *Il-Kerrejja* (1963). F'bosta kitbiet soċjopolitici, l-isqaq u ħafna drabi wkoll il-kerrejja, minbarra li jixhdu ambjent degradanti spiss jinbidlu f'simbolu jew metafora ta' qagħda fiżika u mentali ta' pajjiż sħiħ. Huwa l-għeluq morali, fiżiku, finanzjarju, psikoloġiku, intellettuali u l-bqija. Fil-Malti preċiżament għandna l-espressjoni idjomatika “daħal fi sqaq” biex nirreferu għal xi ħadd li daħal f'sitwazzjoni li ma jistax joħroġ minnha kif gieb u laħaq kif jidher min-nies ta' dan l-imbien li mhix faċli għalihom li jinqatgħu minn din it-tip ta' ħajja. Għal Ellul Mercer, l-edukazzjoni kellha tkun is-salvazzjoni tagħhom. F'dan l-isqaq, it-tfal huma murija bħala saħta u mhux bħala barka tant li naqraw li s-sqaq “kien imdewwed bit-tfal,”⁶⁹ tentattiv ieħor fejn l-awtur jinqeda b'lingwaġġ li jhalli impatt fuq il-qarrejja. It-tfal huma mistkerrha u jqanqlu stmerrija għax f'ambjent bħal dan huma piż u sors ta' aktar problemi, l-istess kif wieħed ġeneralment jistkerrah id-dud. L-awtur jgħidilna li r-raħal “fi ftuħ il-ġrajja tagħna kien għadu bilkemm iddawwal bil-lampi tal-pitrolju.”⁷⁰

Barra minn hekk, isem ir-raħal, Haż-Żgħir, ikompli jindika l-għeluq u l-provinċjalizmu. Ħajjet dawn ir-raħlin kienet ċiklika; “tixbah lil tas-sienja” minkejja li “d-dinja kienet qiegħda toqrob sewwa lejn kixfiet u lejn ġrajjieth tal-għaġeb.”⁷¹ Haż-Żgħir mhux talli kien ċkejken talli kien “boghod mid-dinja,”⁷² bogħod mill-iżviluppi u l-progress, bogħod mit-tidwil tal-moħħ u mill-għatx għall-għarfien u r-raħlin “kienu għadhom qed jgħixu u jqattgħu żmienhom x'aktarx bħalma kienu għexu u qattgħu żmienhom missirijiethom u nanniethom.”⁷³ Din il-kritika mhix waħda personali indirizzata lejn il-poplu biss. Hija wkoll kritika politika ta' pajjiżna li permezz tagħha Ellul Mercer, l-istess kif jagħmel fil-kitba tiegħu *Malta Ġenna tal-Art* (1930) ipoġġi l-osservazzjonijiet

tiegħu, jipponta subgħajh anki lejn l-awtoritajiet statali u jħajjarhom sabiex itejbu l-kundizzjonijiet iġenici fl-irhula li bosta drabi kienu minsijin.

Leli jikkuntrasta bil-kbir ma' dan u hawn l-awtur ukoll joħroġ il-kuntrast permezz ta' lingwaġġ mirqum u magħżul apposta. Waqt li “ebda wiehed miż-Żgħirin ma kien iħabbell rasu b'dak li kien qed jġiri fid-dinja,”⁷⁴ anke waqt l-irqad, Leli kien “jomgħod il-kliem.”⁷⁵ Dan il-verb jagħtina l-idea li Leli ma kienx jibla' kollox, ma kienx jaċċetta kulma jgħidulu iżda kien jgħarbel u jixtarr u jipprova jifhem tant li spicċa tilef twemminu għax “min jaqra jitgħallem u jsir jaf”⁷⁶ u għalhekk Leli ħafna drabi kien iwieġeb “aktarx ta' tifel milli ta' raġel.”⁷⁷ Huwa l-individwu li jqis lis-soċjetà bħala l-kawża tal-kriżi interna tiegħu. Ir-ruħ tibki biex tinstema' iżda minflok ikollha xi tgħid man-normi u l-valuri li jxekkluha milli tiżviluppa.

Ma' Leli kont “tgħid kelma u tiftiehem”⁷⁸ għax il-qari fetahlu orizzonti godda. F'tentattiv ieħor biex iżewweġ l-istil mat-tema, f'diversi mumentu l-awtur ipoġġi fuq fomm Leli l-frazi “baħar ta' gherf”⁷⁹ precizament minħabba l-fatt li l-kelma “baħar” tixhed immensità. F'din is-silta meħuda minn fomm is-Sur Kelin u li jgħidha lil Leli u lil ħabibu Pawlu Sulnata hemm il-qofol tal-ideologija tar-rumanz u tal-ħajja b'mod ġenerali. Hemm il-promozzjoni tas-suġġettività u l-ħajra biex wiehed jiffirma opinjoni li tkun verament tiegħu.

Aqraw kemm tifilħu. Kollox jgħallimkom. Iżda qisu li kulma taqraw ma teħduhx b'evanġelju. Tabilħaqq li f'kull ktieb hemm xi ffit tas-sewwa; iżda dan ma jfissirx li kull ktieb mill-bidu sal-aħħar huwa s-sewwa. U barra minn hekk, biex kittieb imaqdar ieħor ma jridx wisq! F'kull ktieb issib xi tmaqdar; iżda mhux kull min imaqdar għandu l-ħila jidhol għax-xogħol u jagħmlu aħjar...⁸⁰

Ironikament, f'din is-silta l-awtur jinqeda bil-paronomasja jew il-logħob bil-kliem bi skop nebbixi⁸¹ permezz tal-kelma “evanġelju” biex jenfasizza aktar il-fehma tiegħu u biex joħroġ id-dikotomija bejn l-għarfien u t-twemmin u bejn ir-rieda u s-setgħa. Fil-Malti għandna l-espressjoni “mhux kollox vanġelu.” Dan minħabba l-fatt li fil-kuntest tas-soċjetà predominantement Nisranija tagħna, il-vanġelu huwa meqjus bħala xi ħaġa sinċiera, sagra, żgura u li wiehed suppost lanqas tgħaddilu minn moħħu li jiddubita minnu ladarba l-evanġelisti kienu “mnebbħin” u “mdawlin” minn Alla stess meta kitbuh. Dawk li jemmu ma jhossux il-bżonn li jitgħallmu għax Alla għalihom huwa l-bidu u t-tmiejm; ladarba jagħrfuh u jinsabu fil-“kenn tat-Twemmin Imqaddes”⁸² m'hemmx xi jsiru jafu aktar. Din l-aċċettabilità għamja hija totalment l-oppost

tal-viżjoni mħaddna minn Leli. L-awtur jistaqsi jekk it-twemmin hux għall-klassi l-magħkusa u għal dawk ta' bla skola biss u jipprova jressaq lejn xulxin il-tagħlim u l-fidi iżda min-naħa ta' Leli dan ma jseħħ.

Leli ma ried xejn ħlief li sempliċiment isib lilu nnifsu. Il-ġlieda tal-individwu, f'dan il-każ Leli, miegħu nnifsu, l-awtur jiddeskriviha bħala "l-akbar ġlieda li bniedem jista' jsib ruħu fiha."⁸³ F'Leli, il-qarrejja jistgħu jilmħu lill-awtur innifsu, "il-karattru sensittiv li josserva u jaħseb,"⁸⁴ u li jippona subgħajh lejn in-nuqqasijiet ta' soċjetà mġhaddsa fit-tajn tal-aljenazzjoni. Leli, il-protagonist tar-rumanz, "huwa oġġla moralment mill-kotra li ma tifhimx."⁸⁵ M'hemm dubju li Leli huwa karattru tond għax il-personalità tiegħu ġġarrab żvilupp u tespandi ħafna sal-punt li fih naraw bidla radikali. Ir-rumanz huwa mibni fuq antiteżi ewlenija; fuq paradoss li m'hemm dubju li l-iskop tiegħu huwa li jstimula lill-qarrejja, forsi dawk ta' meta ħareġ aktar milli dawk tal-lum minħabba n-natura avangardista tiegħu. Hajjet ir-rahlin kienet ċerta u stabbli u f'dan is-sens kienu privileġġjati għax moħħhom ma kien jitqabad ma' xejn. F'dan is-sens, l-injoranza ma kinitx biss żvantaġġ jew mezz ta' iżolament soċjali imma kienet ukoll privileġġ għax ladarba l-moħħ ma kienx jaħseb aktar milli jmissu dan kien iġib miegħu element ta' serħan.⁸⁶ Min-naħa l-oħra, il-qari "jwassal għall-inċertezza matura u [...] jeqred iċ-ċertezza injuranta."⁸⁷ Hija l-mistoqsija kontinwa li twassal għall-għerf; huwa l-isforz ta' Leli li biex jaqra ma jkun għajjen qatt. Leli kien kontinwament miftuħ għat-tagħlim tant li jistqarr "jien ma naf xejn ħdejn min jaf. Naf biżżejjed biex nista' nintebaħ kemm ma naf xejn u kemm stajt, sal-lum, tgħallim u mxejt aktar 'il quddiem."⁸⁸ Bejn Leli u l-kotba mhux biss kien hemm rabta assoluta imma kien hemm ukoll element ta' intimità li huwa espress tant tajjeb minn Ellul Mercer permezz tal-użu tal-verb "reda'."⁸⁹ Il-kotba li kien jaqra Leli kienu jagħtu lok għal kunflitt mal-ordni stabbilit jew mas-sewwa magħruf għax jesploraw u jgħarblu perspettivi, identitajiet u realtajiet li huma intrinsikament preżenti fina u fid-dinja ta' madwarna iżda li s-soċjetà ma tirrikonossihomx għax tibza' li jekk turihom id-dawl ittebba' ġieħha. L-idea jaċċenna għaliha wkoll Oscar Wilde (1854-1900) f'*The Picture of Dorian Gray* li deher għall-ewwel darba fl-1891 meta jgħid li "*The books that the world calls immoral are books that show the world its own shame.*"⁹⁰ Il-ktieb jistaqsi u ma jippruvax jordom il-kurżità iżda l-kurżità ssir ix-xrara li tkebbes lill-ktieb fil-vjaġġ tiegħu biex jesprimi t-tiftix dejjem tal-bniedem b'lingwaġġ imġedded. L-istoriku Carmel Cassar isostni li sa tmiem is-seklu sittax, minkejja li l-qari tal-kotba beda jinfirx bil-mod il-mod minħabba l-iżvilupp tal-istampar, "il-Knisja Kattolika, permezz

tal-Inkwizzizzjoni, irnexxielha tikkontrolla l-ħajja, u l-ħsibijiet l-aktar mistura, tan-nies f'Malta."⁹¹ Il-kotba li kien jaqra Leli kellhom il-hila jieħdu l-għarfien tal-bniedem lil hinn mill-konfini limitati tal-għarfien f'perjodu partikolari tal-Istorja u kien proprju għalhekk li Leli xellef difru mal-Knisja u ma' familtu għax il-kotba li jstimulaw l-intellekt huma għodda ta' poter għax fost l-oħrajn jagħmlu l-bniedem aktar rikk fi ħsibijietu. Fil-fatt, il-kelma qadima Griega "agon" li tfisser "kunflitt" tinsab fiċ-ċentru tal-kelma "protagonista;" il-bniedem li jipprova jissupera t-toqol u l-ostakli tal-kunflitt.

Moħħ ir-rahlin jibza' jasal għall-konklużjonijiet, jibza' jipproblematizza iżda kontinwament iserrah fuq il-ftit magħżula bħal Dun Karm. Għar-rahlin, il-bidla u l-progress huma forom ta' xkiel. In-nuqqas ta' bidla u l-għeluq tar-raħal għalihom kienu forma ta' protezzjoni u rezistenza. Iżda għax Leli ried l-awtonomija u s-sodisfazzjon li jiġi mill-iżvilupp tal-potenzjal ta' dak li jkun u ħabrek biex jitma' lil moħħu fi ħdan ambjent marradi, kellu jhallas prezz għoli. Minħabba li min-natura tagħhom "il-qari u t-tagħlim jieħdu xejra soċjali u jridu r-relazzjonijiet ma' oħrajn," Leli "ma sabx ma' min jiddiskuti u għalhekk b'tagħwiġa ironika kellu jgarrab it-twarrib soċjali."⁹² Ironikament, Leli sofra dak li qatt ma xtaq isofri. Leli jittrasforma ruħu f'ribell intellettwali, fil-prototip tal-antieroj li żviluppa sew fin-narrattiva ta' wara l-Indipendenza. Huwa l-bniedem li jopponi l-ideoloġija tal-massa u għax jopponiha jingħadd b'miġnun.

Il-ħajja li tgħix il-kotra b'kulma fiha li jaqbel u li jimla l-but, għal Leli ma kinitx tgħodd; u ma kien iħossha twettqu; u għalhekk fiha qatt ma seddaq. Dil-ħajja biss kien irid Leli – Il-ħajja tal-halliemi mqajjem.¹⁹³

Biex jirreferi għall-marda ta' Leli fl-istadju inizjali tagħha, l-awtur jinqeda bil-metafora tad-dell biex iwassal sfond malinkoniku. Leli kien "iddellel"⁹⁴ u f'għajnejn Leli kien hemm id-"dell tal-għajja tar-ras."⁹⁵

Il-vjaġġ mill-injoranza għall-intellettwalità huwa riless ukoll fil-vjaġġ li Ninu, ħu Leli, jagħmel lejn l-Awstralja. Hemm din l-idea ta' ħruġ minn post magħluq u klawstrofobiku ssimbolizzat permezz tal-għar.⁹⁶ L-emigrazzjoni kienet il-mezz li bih il-bniedem jinqata' mill-għeluq u jintebaħ li d-dinja ma tikkonsistix biss minn pajjiżu. Ninu jistqarr "Kemmi hi żgħira Malta, Ma! U kemmi nibqgħu ma nafu xejn u ma noħolmux liema dinja qed ingħixu fiha, sakemmi ma noħorġux minn gżiritna u niġu f'artijiet hekk kbar!..."⁹⁷

Madankollu, minkejja dawn ix-xejriet li jmorru kontra l-konvenzjonalità, nistgħu nġhidu li dan ir-ribell xorta waħda huwa raġel, kif wieħed isib f'bosta

mix-xogħlijiet letterarji Maltin. Donnu li kien permess għal raġel li jisfida l-awtorità u jmur kontra l-kurrent iżda ma kienx possibbli għal mara li tagħmel dan. Minkejja li Leli kien moħħu miftuħ bil-qari li kien jaqra, xorta waħda kien jaħsibha b' mod sterjotipat fil-konfront tan-nisa u l-irwoli tiegħu u ta' Vira fil-ħajja miżżewġa kienu dawk li tiddetta s-soċjetà patrijarkali; preċiżament “hi d-dar u hu fuq ix-xogħol.”⁹⁸ Naqraw li “Leli lil Vira ftit kien joħroġha” u li darba minnhom “daħħal lil Vira l-Belt; ħadha tiegħu kafè f’hanut ħdejn il-Qorti, daħħalha ċ-ċini [...]”⁹⁹ Dawn il-verbi bil-pronomi meħmużin marbuta magħhom ma jindikawx awtonomija imma possessjoni u sottomissjoni. Dan il-lingwaġġ ma kienx jingħad biss fi żmien Ellul Mercer jew fi żmien il-ġrajja tar-rumanz imma għadu jinstema’ sal-lum fuq fomm ċerti rġiel kif tistqarr tajjeb Maria Grech Ganado f’intervista li jien għamiltilha meta tgħid “Jekk iż-żwieġ għad hemm ħafna rġiel b’mentalità li l-mara hija tiegħu, joħroġha għax ma nistax għaliha din ‘Ħriġtha lill-mara’ jew ‘Ħariġni’ qisha xi kelb!”¹⁰⁰ Konferma oħra ta’ dan tasal mingħand Klara li tgħid lil Leli li n-nisa msakkrin “dejjem taħt il-muftieħ, li, allaharess qatt, ma jiġix xi ħadd u jeħodna.”¹⁰¹

Dwardu ġieli qal lil Leli: ‘Isma’, Lel, ma nagħmlux mod li int wieħed minn dawk ta’ bla ras, li jgħiru għal għarusthom, hux? Ili noqgħod ir-raħal ma nafx kemm, u nara ’l kulhadd barra minn Vira tiegħek?’

Leli kien iwieġeb bid-daħka: ‘Tridx tmur! M’iniex minn dawn il-boloh, jien. L-għarusa ma toħroġx għax ma tridx. Jien, mingħalija, tista’ tmur fejn trid hi.’

Iżda Leli, meta kien jgħid dan, kien ikun qed jiġdeb.¹⁰²

Id-Dehra Fiżika ta’ Whud mill-Karattri

Kuntrarju għall-ideologija li haddnu whud mill-kittieba kontemporanji ma’ Ellul Mercer bħal Mary Meylak (1905-1975) u anki Lina Brockdorff (1930-) jekk naslu sa żmienna, appartati l-bosta films u riklami li lkoll jinfurzew l-“attitudni tas-soċjetà patrijarkali li tħares lejn is-sess femminili bħala s-sess estetiku” għax skontha “huwa l-ġisem tal-mara li qiegħed hemm biex in-nies iħarsu lejha u mhux tar-raġel u, aktar minn hekk, hija l-identità tal-mara li l-aktar li tiddependi mill-identità fiżika tagħha u mhux dik tar-raġel”¹⁰³ Ellul Mercer, għal mument, jaqleb din l-idea. F’dan ir-rumanz, fil-każ tal-ġenituri ta’ Leli, l-aspett attraenti jaq’ fuq ir-raġel. Missieru “kien raġel sabiħ. Wiċċu jrid itajjar

in-nar, għajnejh żoroq, u fomm u helu daqs ta' mara"¹⁰⁴ minkejja li din ir-rabta bejn il-ħlewwa tal-fomm u l-mara hija espressjoni konformista u turija oħra tas-saħħa tat-tradizzjoni. L-istess jista' jingħad għall-fatt li "Thares lej, kont tgħid li għandu saħħa ta' barri"¹⁰⁵ għax fid-dinja patrijarkali, is-saħħa hija element maskili, l-istess bħal meta naqraw li Leli "kien imġissem ġmielu,"¹⁰⁶ li wlied Pietru s-sajjied kienu "jbigħu s-saħħa"¹⁰⁷ u li s-Sur Kelin "kien raġel daqs hawn."¹⁰⁸ Madankollu, is-Sur Nin huwa bħal dik it-tuffieħa li hija sabiħa minn barra iżda mħassra minn ġewwa għax meta rah it-tabib ċanfru biex "izomm ruhu nadif u jibza' għal saħħtu, għax qalbu 'm'ahniex."¹⁰⁹

B'kuntrast ma' żewġha, is-Sa Marjann "ma kinitx mara mis-sbieħ" iżda "meta kienet tiftaħ fommha u tibda titkellem, kont tħossok tingibed lejha." Donnha li s-Sa Marjann tipposedi sbuħija interna li tpatti għan-nuqqas tagħha minn barra.

Qatt ma kienet, lanqas fi xhubitha, minn dawk in-nisa li malli jersqu lejn raġel, jinħallu. Meta kienet tkun tithaddet ma' xi raġel kienet tkellmu bla mistħija żejda; iżda b'dik il-bruda bħallikieku qiegħda titkellem ma' mara bħalha.

[...]

Is-Sa Marjann moħħha kien jilħqilha bis-sħiħ; u ma kontx tidhak jew tqarraq biha bil-lest.¹¹⁰

Mill-banda l-oħra, id-dehra ta' Vira hija rromantiċizzata u sterjotipata.

Vira Kanwara kienet ix-xbieha taż-żgħożija fl-isbaħ tagħha.

La twila u lanqas qasira, u aktarx mimlija, b'sider sabiħ u mitfugh 'il quddiem u b'rasha miżmuma lura, Vira kienet iġġiblek għira taraha miexja fit-triq. Wiċċha mkebbes dejjem, minnu tista' tixgħel suffarell; għajnejha kbar, suwed u daħkanin; xofftejha donnhom imċappsin bl-aħmar tal-peprin; b'xagħarha iswed daqs għajnejha u mġiegħed minnu; Vira kienet tinnamrak minnha qabel tiftaħ fommha biex tkellmek.

[...]

F'dil-ħabta Vira kienet waslet biex tagħlaq il-ġoxrin sena; u billi kienet sabiħa u tbiġ is-saħħa u bint in-nies sewwa u mill-aħjar kemm-il żagħżuġ fir-raħal kien mixtieq għaliha u mitluf warajha.¹¹¹

Din ix-xbieha tat-tfajla mibruma, b'għajnejha skuri u ħaddejha ħomor, ir-Romantiċizmu Malti, l-aktar permezz ta' Dun Karm (1871-1961) li huwa

kontemporanju ma' Ellul Mercer, igglorifikaha u idealizzaha u nistgħu ngħidu li mbuttaha biex titqies bħala aspekk fundamentali li jikkarakterizza l-pajsagġ Malti.¹¹² Tant hu hekk li Immanuel Mifsud jishaq li kien preċiżament Dun Karm il-“poeta li fil-poeżija stabilixxa l-mara ideali kif mistmerra mill-ġhajnejn kolonjali.”¹¹³ Il-kwalitajiet ta' din it-tfajla saru jiddistingwu s-sura u l-identità Maltija. Hija l-mara biezla u raħlija, ħaġa waħda mal-ambjent fejn tgħix. Id-deskrizzjoni ta' Vira tinkludi metafori, similitudnijiet, termini assolutisti u fis-superlattiv u attenzjoni lejn il-moviment li mhux biss huma intiżi biex ipinguha fid-dettall imma wkoll biex jerotiċizzawha u juruha bħala irreżistibbli u seduċenti.

Il-ħarsa kolonjali ppreferiet “il-forma żnella tal-ġisem Brittaniku jew Nordiku” u l-“ħxuna ma tqisix biss bħala kerha iżda anki vulgari” waqt li l-ħarsa Maltija ppreferiet il-mara mibruma, aktar ‘Mediterranja.’¹¹⁴ Dan il-mit Romantiku tant huwa promoss li saħansitra naqraw li s-Sa Marjann ma kinitx mis-sbieħ proprju għax kienet “magħluba.”¹¹⁵ Din id-dehra Romantika tat-tfajla safja u raħlija hija parallela għall-pitturi hekk imsejja “folkloristiċi” ta' Edward Caruana Dingli (1876-1950), persunaġġ ieħor kontemporanju ma' Ellul Mercer, li fittex li jpingi nisa mibrum, b'par wardiet ħomor, kemxejn somor u ħelwin.¹¹⁶

Barra minn hekk, Vira, bħall-maġġoranza tat-tfajliet f' ritratti Romantiċi, minbarra li hija ideali “kemm fil-għaqal u kemm fil-ġmiel,”¹¹⁷ kienet ukoll “tbigh is-saħħa.”¹¹⁸ Immanuel Mifsud josserva preċiżament din it-tendenza: li dawn in-nisa jgħorru “saħħa maskili iżda fl-istess waqt delikati.”¹¹⁹ Flimkien ma' dawn il-fatturi, wieħed irid isemmi wkoll il-fatt li t-tfajla f'bosta mumentu tkun tħares “lejn l-art,”¹²⁰ simbolu tal-mistħija.¹²¹ Fil-perċezzjoni tagħha, din it-tip ta' tfajla tqis il-belt bħala mniġġsa u lin-nisa wlied il-belt bħala żienja.¹²² Għaliha, il-belt, bid-distrazzjonijiet kollha li l-ambjent urban iġib miegħu, toħnoq it-tiftixa għal dinja ideali billi ma tgħinx biex tinholoq dik l-atmosfera fiżika-spiritwali li tnissel hena fil-moħħ u fir-ruħ u konsegwentement aktarx li tftitex il-permanenza fl-imħabba. Tant hu hekk illi fil-laqgħa tagħha ma' Leli, Vira tiddistakka ruħha mit-tfajliet urbani u tfakkar lil Leli li hi mhix “minn dawk li tiltaqa' magħhom fl-ibliet.”¹²³ Minbarra r-rabta maż-żina u l-frugħa, biex dan il-ġisem tat-tfajla rurali jkun komplut kien jeħtieġ li jiżzejjen bid-dehbijiet l-aktar f'okkażjonijiet speċjali bħal xi festa jew tieg. Fil-ġrajja rakkontata fir-rumanz *Leli ta' Haż-Żgħir*, li sseħħ għall-ewwel snin tas-seklu għoxrin, naqraw li dakinhar tat-tieg tagħha,

Ċetta kien fiha x'tara. Kellha fuq sidirha mimli deheb, u miegħu jdejha u subghajha. Izda d-deheb li kellha fuq kien, biex inghid hekk, jidher imtappan hdejn is-suwed għajnejha, jibbru u jzebbgu mad-dahka ħelwa ta' fommha.¹²⁴

Naslu għall-konklużjoni li l-ġrajja tar-rumanz seħħet għall-ewwel snin tas-seklu għoxrin għax meta jirrakonta l-ġrajja tal-għarqa ta' Pietru tal-Kalkara, Ellul Mercer jgħid li din seħħet daqs "ħamsa u tmenin qabel il-ftuħ tal-ġrajja tagħna, jiġifieri għall-ħabta tal-aħħar jiem ta' Frar tas-sena 1820."¹²⁵ Immanuel Mifsud jikkwota lil Louis de Boiseclin, storiku u vjaġġatur li żar Malta fil-bidu tas-seklu dsatax, proprju madwar mitt sena qabel ma sseħħ il-ġrajja tagħna, li jirreferi "għall-figura mbaċċna u samra tan-nisa Maltin; in-nisa sbieħ, b'għajnejhom skuri u ħafna drabi mżejna bid-dehbijiet."¹²⁶ Dan il-kumment joqgħod precizament għad-dehra ta' Ċetta li kienet "ix-xbieha ta' Maltija tar-raħal mis-sbieħ."¹²⁷

Dan id-diskors jalludi wkoll għall-poeżija "Monument Mary Meylak" li fiha Meylak taċċenna għall-fatt li li tiżzejjien, tinżebagħ u tagħti kas id-dehra tagħha huma meqjusa affarijiet "tan-nisa" u hi, kuntrarju għal bosta nisa, ma kellhiex żmien x'titlef f'dawn l-affarijiet u ssostni "Fil-lixx, mill-eħfef, m'għandix moħħ niżzejjien, / Jew nilgħab ma' persunti jew mal-libsa."¹²⁸ Dan kollu appartni l-fatt li l-ġisem tal-mara, fil-perċezzjoni patrijarkali "qiegħed għal-lest biex jiġi analizzat, skrutinizzat"¹²⁹ sal-punt li naqraw li din Ċetta "kien fiha x'tara." F'dan il-kumment hemm l-idea li l-mara hija murija bħala "pupa" bil-konnotazzjonijiet kollha li din il-kelma għorr magħha, idea li kif tistqarr tajjeb Lou Drogenik, ricerkatrici u awtrici Maltija-Awstraljana, anki jekk inkonxjament, tippromwovi l-patrijarkat u s-sottomissjoni tal-mara minbarra li tirriduci l-mara fi ħlejqta estetika biss.¹³⁰ Din l-idea hija evidenti wkoll fi Klara, karattru iehor ċatt li bħal fil-każ ta' Vira u Ċetta l-awtur mhuwiex konxju tas-superfiċjalità ta' dawn il-karattri prevedibbli li wkoll jersqu kważi lejn il-karikatura. Lil din Klara, l-awtur, hi u miexja jistħajjilha tghid "Arawni! Ħarsu lejja u tgħaxxu bi ġmieli, ja rġiel! U intom nisa, għiru u nkeddu!"¹³¹ Madankollu, id-dehra u d-deskrizzjoni ta' Klara huma bil-wisq differenti minn dawk ta' Vira. Vira hija t-fajla raħlija, 'innocenti' jew safja u għaldaqstant naturali filwaqt li Klara hija bint il-belt, waħda min-"nisa tad-dinja," żienja, fiergħa u artifiċjali, kwalità li hija ssimbolizzata bil-wiċċ "dejjem miksi b'saff terra ta' fwieħa li taqsmek."¹³²

Mara oħra li Ellul Mercer jiffoka fuq id-dehra fiżika tagħha hija Dolor ta' Braġ, zit Leli, oħt missieru, izda din id-darba għandna ritratt tagħha f'zewġ

waqġiet differenti u dehra tiddistingwi ruħha minn oħra kawża tal-effett tal-passaġġ taż-żmien li huwa s-sors tal-qerda tal-ġmiel fiżiku.¹³³ Fl-ewwel ritratt, jiġifieri fiż-żgħożġija, il-ġmiel korporali huwa ċċelebrat għax “F”żgħużitha, Dolor ma kien fiha xejn xi tmaqdar, mhux biss iżda kienet xbejba thares lejha darba, trid terġa’. Kienet fuq tagħha kemm tridha; tbigh is-saħħa u tinnamra max-xemx għaddejha.”¹³⁴ Iżda mbagħad ifiġġ il-kuntrast għax Dolor,

Tbiddlet, jiġifieri, minn xebba fuq tagħha u kull fejn issibha ħalqha mċarrat u tinnamra max-xemx għaddejja, meta qorbot il-hamsin, saret bużżieqa mill-kbar. Terġa’: ma’ kull sena għomor bdiet dejjem tismen u żżid fix-xaħam, u bil-ftit il-ftit saret waħda minn dawk in-nisa mdaħħlin fiż-żmien, ta’ wiċċhom jiġbdek, iżda dejjem donnhom ġralhom xi ħaġa kbira. Hekk u xejn inqas saret Dolor. Hxunitha saret għaliha salib. Jekk titla’ telgħa jew taragħ, araha taqta’ nifisha, u fejn issibha, tilmenta dejjem.¹³⁵

Immanuel Mifsud jikkwota fost l-oħrajn lil Stephen Einar Gilbert Ponder li f’rakkont minn tiegħu tal-1937, sena qabel ġie ppubblikat ir-rumanz tagħna, jagħraf is-sbuhija tan-nisa Maltin iżda jammetti wkoll “li dawn kellhom it-tendenza jinbarmu u mbagħad jiħxienu aktar ma jikbru fl-età.”¹³⁶ M’hemmx dubju li d-dehra ta’ Dolor ixxaqleb lejn il-grottesk, teknika li tilgħab parti importanti fit-thaddim tal-istrateġija viżiva tal-awtur. L-istess jista’ jingħad għad-dehra t’Anġla l-għajjura li l-awtur ukoll ifittex li jissatirizzaha u johloq karikatura minnha. Il-karattru ta’ Anġla kien l-oppożt ta’ dak li ironikament jixhed isimha. Kienet mara seksieka, ġellieda, ta’ temperament qasir, għajjura, l-ewwel u qabel kolloxx għal żewġha u seqer fuq kolloxx. Dakinhar tat-tieġ ta’ Ġanni ta’ Kejla ma’ Ċetta, it-tfajla li Anġla “kellha kull lanżita daqsieħ” għaliha, Ċetta “kienet qisha d-dundjana, weħidha weħidha, b’għonnella daqsieħ fuq rasha, u b’wiċċha merfugħ ’il fuq, donnha l-imħallef tal-beżqa.”¹³⁷ L-awtur jagħtina deskrizzjoni f’għamla ta’ ritratt bl-iskop li jinbex u jwaqqa’ għaċ-ċajt billi jenfasizza d-difetti u jkabbar ix-xejriet ewlenin tipiċi tal-karattru¹³⁸ bħal meta pereżempju naqraw li Anni, mart Ċikku tal-Karozzin, kienet tghanni “tajjeb daqs hasi mnitief.”¹³⁹ Ma ninsewx li Ellul Mercer kien attiv ukoll fil-qasam ġurnalistiku jiġifieri m’hemmx dubju li kellu għajnejha fina għad-dettall li għenitu mhux ftit fil-ħidma letterarja tiegħu.

F’dan ir-rumanz, ix-xeħta karikaturali mhijiex preżenti biss fil-konfront tan-nisa. Qabelxejn, hija preżenti fil-laqmijiet li bosta minnhom inisslu toġhma umoristika bħalma nsibu f’*Uljed in-Nanna Venut fl-Amerka* (1930-

31) ta' Juan Mamo. Fost dawn il-laqmiġiet b'xeħta karikaturali nsibu Ta' Saramni, Mariroż il-Peçluqa, Ta' Wahħaxni, Ġuzè Snien, Nikol l-Imfattar, Tal-Imqarqaç u Anni tal-Indannat. Barra minn hekk, il-karikatura hija preżenti wkoll fil-konfront tal-irġiel u ta' sitwazzjonijiet partikolari kif naraw minn din is-silta.

Karmnu ta' Nurat, in-nannu tal-ġharusa, ta' kull darba li jimla l-imġharfa, sa ma jwassalha f'ħalqu, jitfa' nofsha fuq ħwejġu; u ta' kull darba, Ġuzè Snien li kien biswitu, u mieġhu dawk ta' madwaru, jinfexxu jidħku kemm jifilhu.

'Ara kif ħasilhom mustačçih!'

[...]

Ġuzè tal-Imqarqaç inzerta bilqiegħda ħdejn Wenza, il-mara ta' Nikol l-Imfattar; u ta' kull darba li jkellimha erħilu jfaqqgħalha l-pala t'idu fuq irkoppitha.¹⁴⁰

Konklużjoni

F'Leli nilmħu lil Ellul Mercer minn diversi aspetti. Bħal Leli, huwa l-bniedem li terraq kważi waħdu kemm politikament u kemm letterarjament fi żmien meta ftit kienu dawk ta' madwaru li kienu lest jħabirku biex jgħollu l-livell tal-ġħajxien tal-kotra.¹⁴¹ Bħal Leli, ukoll kellu jħallas prezz ġħali ġħall-ideat u l-valuri li kien iħaddan. Spiçça mbarri mis-soçjetà li kien jaġħmel parti minnha stess ġħax din ma fehmitux. Minħabba f'hekk, sofrta l-interdett u ndifen fil-parti mhux ikkonsagrata taç-çimiterju tal-Addolorata msejħta l-Miżbla ġħax kien jimmilita fil-Partit Laburista.¹⁴² Ellul Mercer ried it-tiġdid biex artna taqbad il-pass ta' pajjiżi oħra u l-aktar li kien ikiddu kien "il-ħsieb tal-qawwa ta' dawk li kienu jridu jitfu kull raġġ ta' dawl li jittanta jdawwal l-imħuħ."¹⁴³ Deskritt bħala "ħassieb u kommentatur serju, b'xejriet ta' riformatur soçjali,"¹⁴⁴ ġħaraf b'mod profetiku li poplu mazzun huwa l-akbar ġħerħa li l-pajjiż jista' jkollu.¹⁴⁵ Barra minn hekk, il-weġġħa kienet akbar ġħax il-poplu lanqas biss kien jintebaħ kemm ġħadu lura. Minkejja li r-rumanz ħareġ lejn l-aħħar tat-tletinijiet tas-seklu l-ieħor, bosta mit-temi li jittratta ġħadhom rilevanti u bosta mill-problemi li jsemmi u mill-karatteristiçi tal-komunità li jaġħmel parodija minnħom ġħadħom magħna sal-lum iżda libsu libsa ġħdida.

Fi żmien, l-Istabiliment kien magħmul primarjament mir-reliġjon u llum flimkien mar-reliġjon u z-zekzik huwa magħmul mill-propaganda ta' kull xorta u mill-mezzi tax-xandir immanipulati u qarrieqa b'mod speçjali r-riklami

li jikkontrollaw l-imħuħ. Bħall-aħwa Buċaġħak tar-rumanz, huma l-ftit li “jnessu dak li jixtiequ jnessu, jġhawġu fejn jixtiequ jġhawġu u jfakkru fejn jeħtieġ ifakkru.”¹⁴⁶ Izda minn fost il-kotra jfiġġ Leli, li jista’ jkun kwalunkwe persuna; basta din tagħraf b’attenzjoni li bl-istabbiltà l-bniedem isaddad u fuq kollox tmur kontra l-kurrent biex dak li temmen fih tgħixu. Ma’ dawn il-fatturi negattivi rridu ngħidu wkoll li llum il-ġurnata r-religjon, minbarra forma ta’ kontroll, bosta drabi wkoll tintuza għall-isem għax bosta Maltin jgħixu ħajja falza billi jużaw twemminhom biex jieħdu dak li jaqbel lilhom bħal Kuncett li meta avżat lis-Sa Marjann li binha qed iħares lejn Vira qaltilha wkoll “Ara taħseb, Sa Marjann, li dan għamiltu għal haġ’oħra għajr biex naqdi dmiri ta’ Nisranija li jien.”¹⁴⁷

Għax ġarrab hu stess u għax dawn in-nuqqasijiet kienu jdejqu l-ewwel u qabel kollox lilu stess, Ellul Mercer ħabrek biex jeqred din il-problema mhux biss letterarjament iżda anki politikament għax il-kelma tqanqal iżda l-eżempju jkaxkar. Għalkemm il-kitba għandha impatt qawwi għax theġġeġ u ġġib lil dak li jkun konxju, Ellul Mercer uża wkoll is-sensittività tiegħu ta’ awtur biex b’mod attiv u aktar konkret, permezz tal-ħidma politika tiegħu, serva wkoll ta’ spalla u vuċi għal dawk milqutin minn din il-marda soċjali u għal dawk mistura fid-dlam tal-injoranza.

Diskors li sar nhar fl-24 ta’ Mejju 2011 fil-ħamsin sena mill-mewt ta’ Ġużè Ellul Mercer fl-1961. Id-diskors, li qed jidher b’xi tibdiliet u židiet žgħar, kien parti minn konferenza li ttellgħet fil-librerija tal-Università ta’ Malta bl-appoġġ tad-Dipartiment tal-Maltifl-Università u l-Akkademja.

Noti

- 1 E. M. Forster, *Aspects of the Novel* (L-Ingilterra: Penguin Books, 1970) 74.
- 2 Oliver Friggieri, “Il-Mixja ta’ Ellul Mercer mir-Realta’ għall-Kuxjenza,” f’Ġużè Ellul Mercer, *Leli ta’ Haż-Żgħir* (Malta: Klabb Kotba Maltin, 2010) 3.
- 3 Friggieri, “Il-Mixja ta’ Ellul Mercer mir-Realta’ għall-Kuxjenza” 4.
- 4 Charles Briffa, *Ir-Rumanz Malti sa Nofs is-Seklu Għoxrin* (Malta: PIN, Kullana Kulturali 53, 2003) 232.
- 5 Friggieri, *Dizzjunarju ta’ Termini Letterarji*, it-3et ed. (Malta: PEG, 2000) 343.
- 6 Terence Portelli, ed. *Il-Qari tal-Letteratura: Bejn Esperjenza u Kritika* (Malta: Allied Publications, 2009) 104.
- 7 Friggieri, “Il-Mixja ta’ Ellul Mercer mir-Realta’ għall-Kuxjenza” 4.
- 8 Ġużè Ellul Mercer, *Leli ta’ Haż-Żgħir* (Malta: Klabb Kotba Maltin, 2010) 9.

- 82 Ellul Mercer 199. 83 Ellul Mercer 141.
- 84 Friggieri, "Il-Mixja ta' Ellul Mercer mir-Realta' għall-Kuxjenza" 3.
- 85 Friggieri, "Il-Mixja ta' Ellul Mercer mir-Realta' għall-Kuxjenza" 4.
- 86 Friggieri, "Il-Mixja ta' Ellul Mercer mir-Realta' għall-Kuxjenza" 4.
- 87 Friggieri, "Il-Mixja ta' Ellul Mercer mir-Realta' għall-Kuxjenza" 5.
- 88 Ellul Mercer 107. 89 Ellul Mercer 202.
- 90 Oscar Wilde, "The Picture of Dorian Gray" f' Oscar Wilde, *Plays, Prose, Writings and Poems* (Londra: Everyman's Library, 1991) 316.
- 91 Carmel Cassar, *Witchcraft, Sorcery and the Inquisition. A Study of Cultural Values in Early Modern Malta* (Malta: Mireva, 1996) 63.
- 92 Briffa 233. 93 Ellul Mercer 168.
- 94 Ellul Mercer 219. 95 Ellul Mercer 223.
- 96 Ellul Mercer 92. 97 Ellul Mercer 131.
- 98 Ellul Mercer 173. 99 Ellul Mercer 215.
- 100 Olivia Borg, "Intervista ma' Maria Grech Ganado" f' Borg, *Il-Vuċi ta' Mara fil-Poeżija ta' Maria Grech Ganado*, tezi għall-grad ta' B.A. (Unuri) fil-Malti (L-Università ta' Malta: 2008). Fil-kwotazzjonijiet meħudin mill-intervista ma biddit xejn mill-grammatika, l-għażla lessikali u l-idjoma ta' Grech Ganado.
- 101 Ellul Mercer 194. 102 Ellul Mercer 159.
- 103 Mifsud, "Gwerrieri u Sinjorini: Mary Meylak u l-Poeżija tal-Ġisem" 105-116.
- 104 Ellul Mercer 14. 105 Ellul Mercer 14.
- 106 Ellul Mercer 17. 107 Ellul Mercer 23.
- 108 Ellul Mercer 27. 109 Ellul Mercer 14.
- 110 Ellul Mercer 14-15. 111 Ellul Mercer 44-45.
- 112 Mifsud, "Gwerrieri u Sinjorini" 110.
- 113 Mifsud, "Hoxnin u Somor, Koroh u Sbieħ: L-Għajnejn Kurjużi u Harsthom lejn il-Ġisem Malti." Taħdita organizzata mill-Akkademja tal-Malti u mogħtija fis-6 ta' Mejju tal-2010. L-aħħar aċċess fis-17 ta' Lulju 2013 <http://ema-ps.academia.edu/ImmanuelMifsud/Papers/172438/HOXNIN_U_SOMOR_KOROH_U_SBIEH_L-GHAJNEJN_KURJUZI_U_HARSTHOM_LEJN_IL-GISEM_MALTI>. 3
- 114 Mifsud, "Hoxnin u Somor, Koroh u Sbieħ" 2.
- 115 Ellul Mercer 14.
- 116 Mifsud, "Gwerrieri u Sinjorini" 110.
- 117 Ellul Mercer 47. 118 Ellul Mercer 45.
- 119 Mifsud, "Hoxnin u Somor, Koroh u Sbieħ" 3.
- 120 Ellul Mercer 56.
- 121 Mifsud, "Hoxnin u Somor, Koroh u Sbieħ" 4.

